

ముఖ్యమంత్రి కార్యాలయము

తెలంగాణ ప్రభుత్వం

పత్రికా ప్రకటన

తేది: 07-05-2016

జిల్లా కార్యనిర్వాహక అధికారులుగా గురుతర బాధ్యతలు నిర్వర్తిస్తున్న కలెక్టర్లు తెలంగాణ అభివృద్ధిలో మరింత కీలక భూమికను పోషించే సమయం ఆసన్నమైందని సీఎం కెసీఆర్ ఆకాంక్షించారు. ప్రజలకోసం పనిచేసే జిల్లా కలెక్టర్లకు.. పాలనకు తగ్గట్టుగా మౌలిక సౌకర్యాలు మెరుగుపరిచి వారిని మరింత బలోపేతం చేయనున్నామని సీఎం అన్నారు. నూతనంగా ఏర్పాటు కానున్న జిల్లా కేంద్రాలలో వివిధ శాఖలకు చెందిన ప్రధాన కార్యాలయాలను ఒకే చోటకు చేర్చి కేంద్రీకృత “స్టేట్ ఆఫ్ ద ఆర్ట్” కలెక్టరు కార్యాలయాలను నిర్మించేందుకు సమీక్షా సమావేశం నిర్వహించారు. వివిధ జిల్లాల కలెక్టర్లు రెవిన్యూ అధికారులు ప్రజా ప్రతినిధులు ఆర్కిటెక్టులతో శుక్రవారం సీఎం అధికారిక నివాసంలో ఈ మేరకు సుదీర్ఘ చర్చ జరిపారు.

సమగ్ర పాలన అందాలంటే వివిధ ప్రభుత్వ విభాగాలు ఒకే చోట అందుబాటులో ఉండాలని సీఎం పునరుద్ఘాటించారు. అందుకు కలెక్టరు కార్యాలయం కేంద్రంగా ఉండాలని తెలిపారు. సుమారు 25 ఎకరాల విస్తీర్ణంలో దాదాపు 2 లక్షల యాభై వేల చదరపు అడుగుల బహుళ అంతస్తుల సముదాయంలో కలెక్టరు కార్యాలయాలను నిర్మించాలని సీఎం నిర్ణయించారు. విశాలమైన గదులతో ఎత్తయిన పూర్వపు బంగళాలను పోలిన నిర్మాణాలను చేపట్టాలని అన్నారు. గాలి అటు ఇటు స్వేచ్ఛగా కదలాడి ఆరోగ్యకరమైన వాతవరణానికి వేదికలుగా కలెక్టర్ కార్యాలయాలు నిలువాలని సీఎం అన్నారు. ఇరుకీరుకు గదులల్లో కాకుండా ప్రశాంత వాతావరణంలో ఉద్యోగులు పనిచేయడం అవసరమున్నదని.. ప్రస్తుతమున్న కలెక్టరు కార్యాలయాలు నేటి అవసరాలకు తగ్గట్టుగా లేవన్నారు. రేపు నిర్మించబోయే కలెక్టరు కార్యాలయాలు భవిష్యత్తు తరాలకూ ఉపయోగపడే విధంగా ఉండాలని ఆకాంక్షించారు.

రెవెన్యూ, విద్యా, ఉద్యోగ, సంక్షేమ, సహకార, ఆరోగ్య శాఖ తదితర నిత్యావసర శాఖలతో ప్రజలకు ప్రతి రోజు పని ఉంటుందని సిఎం అన్నారు. వీటన్నింటిని కలెక్టరేట్ కేంద్రంగా ఒకేచోట నిర్మిస్తే మారుమూల ప్రాంతాల నుంచి వచ్చే ప్రజలకు తమ పనులు చేసుకోవడానికి సులువవుతుందన్నారు. పోలీసు డిపార్ట్ మెంట్ కార్యాలయాలు, జిల్లా పరిషత్తు, ట్రాన్స్ కో, ఆర్టీసీ, కోర్టులు తదితర కొన్ని కార్యాలయాలు మినహాయించి దాదపు ముప్పై శాఖలకు చెందిన వివిధ కార్యాలయాలు కలెక్టరేట్ కార్యాలయ సముదాయములోనే ఉండనున్నాయి. ఇలా చేయడం వల్ల ప్రజల విలువైన సమయం ఆదా అవడం ద్వారా పనిలో నాణ్యత పెరుగుతుందని తెలిపారు. ప్రజలతో సమావేశాలు నిర్వహించేందుకు వీలుగా ఎక్కువ మంది కూర్చునే వీలుగా సమావేశ సభా మందిరాలు నిర్మిస్తామన్నారు.

అత్యవసర ప్రమాద సమయాల్లో కలెక్టర్ తదితర ఉన్నతాధికారులు ఆయా ప్రాంతాలను సందర్శించడానికి వీలుగా హెలీకాప్టర్లలో ప్రయాణం చేయడానికి అనువుగా హెలీప్యాడ్ నిర్మాణం చేపట్టాలన్నారు. ఒకప్పుడు హెలీకాప్టర్ అంటే లగ్జరీగా చూసేవారని.. అలాంటి హెలీకాప్టర్లను తెలంగాణ ప్రభుత్వం ప్రజల అవసరాలకు వినియోగిస్తుందని తెలిపారు. సందర్భకుల వాహనాల పార్కింగ్ ను విశాలమైన ప్రాంతంలో నిర్మించాలని సూచించారు. పచ్చటి గార్డెన్లను తలపించే విధంగా పూల మొక్కలతో కలెక్టర్ కార్యాలయ ప్రాంగణం నిండిపోవాలన్నారు. జిల్లా స్థాయిలో జరిగే సమావేశాలకు పంచాయితీరాజ్ కార్యాలయాలను మొక్కుబడిగా వాడే విధానం నుంచి బయటపడాలన్నారు.

నూతనంగా నిర్మించబోయే కలెక్టర్ కార్యాలయాలను పూర్తి స్థాయిలో అప్లిక్ పైబర్ని వినియోగించాలన్నారు. అన్ని కలెక్టర్ కార్యాలయాలు ఒకే పోలికతో కూడిన ఆర్కిటెక్చు డిజైన్ ఉండాలన్నారు. వాటర్ హార్వెస్టింగ్ విధానాన్ని కార్యాలయాల్లో అమలుపరచాలన్నారు. అవసరమున్న చోట ఇప్పుడున్న జిల్లా కేంద్రాల్లో కూడ నూతన కార్యాలయాలను నిర్మించనున్నారు. కార్యాలయ నిర్మాణానికి అనువైన స్థలాలను ఎంపికచేసే బాధ్యతను జిల్లా కలెక్టర్లకు ముఖ్యమంత్రి అప్పగించారు.

ఈ సమీక్షా సమావేశంలో ప్రణాళిక సంఘం ఉపాధ్యక్షుడు సింగిరెడ్డి నిరంజన్ రెడ్డి, వ్యవసాయశాఖ మంత్రి పోచారం శ్రీనివాస్ రెడ్డి, మిషన్ భాగీరథ ఉపాధ్యక్షుడు వేముల ప్రశాంత్ రెడ్డి, భువనగిరి ఎంపి బూర నర్సయ్య గౌడ్, పెద్దపల్లి ఎంపి బాల్యసుమన్, ఎమ్మెల్యే మర్రి జనార్ధన్ రెడ్డి, హైదరాబాద్ జిల్లా కలెక్టర్ రాహుల్ బోజ్జా, రంగారెడ్డి జిల్లా కలెక్టర్ రఘునందన్ రావు, మెదక్ జిల్లా కలెక్టర్ రొనాల్డ్ రాస్, రోడ్డు భవనాల శాఖ చీఫ్ ఇంజనీర్ గణపతి రెడ్డి, వాటర్ వర్క్స్ ఎండీ లోకేష్, ఆర్కిటెక్ట్ లు, సిఎంఓ అధికారులు శాంతి కుమారి, స్మిత సభర్వాల్, భూపాల్ రెడ్డి, సిఎం రాజకీయ కార్యదర్శి శేరి సుభాష్ రెడ్డి తదితరులు పాల్గొన్నారు.

సిపిఆర్ఓ టు సిఎం